



Qorti tal-Appell Kriminali

Onor. Imhallef Dr. Consuelo Scerri Herrera LL.D.

Appell Nru: 22/2019

Il-Pulizija

(Supretendent Carmelo Bartolo)

Vs

Joseph Mifsud

Illum 14 ta' Meju, 2020,

Il-Qorti,

Rat l-akkuzi dedotti kontra l-appellat Joseph Mifsud detentur tal-karta tal-identità Maltija bin-numru 428642M, Omissis u Omissis 1, akkuzati quddiem il-Qorti tal-Magistrati (Malta) bhala Qorti ta' Gudikatura Kriminali:

Talli nhar it-28 ta' Meju, 2001, u matul is-snin ta' qabel din id-data, b'diversi atti maghmulin, ukoll jekk fi zminijiet differenti u li jiksru l-istess dispozizzjonijiet tal-Ligi, u li ġew magħmula b'rizoluzzjoni wahda:

- a) Bhala ufficjali jew ufficjali pubblici, hadu interess privat f'affari li dwarha kienu inkarigati jaghtu ordnijiet, jagħmlu likwidazzjonijiet, arrangamenti jew hlasijiet ta' kull xorta li jkunu u kkagunaw hsara b'qerq lill-amministrazzjoni illi magħha l-affari jkollha x'taqsam u cioè il-Gvern ta' Malta;

- b) Fl-istess perjodu ta' zmien u cirkostanzi, f'dawn il-Gzejjer, bhala ufficjali jew impjegati pubblici, dolożament bi ksur tad-dmirijiet tagħhom, ghamlu jew naqsu li jagħmlu xi att, b'tagħkis jew bi hsara ta' haddiehor u cioè il-Gvern ta' Malta u/jew persuni ohra;
- c) Fl-istess perjodu ta' zmien u cirkostanzi, f'dawn il-Gzejjer, bhala ufficjali jew impjegati pubblici, meta kitbu atti, li jidhlu fid-dmirijiet tal-kariga tagħhom, biddlu bil-qerq is-sustanza jew ic-cirkostanzi tagħhom, sew billi nizlu pattijiet diversi minn dawk li jkunu gew iddettati jew magħmula mill-pattijiet, kemm billi ddikjaraw bhala veri fatti foloz, jew bhala fatti magħrufa dawk li ma kienux;
- d) Fl-istess perjodu ta' zmien u cirkostanzi, f'dawn il-Gzejjer, sabieħ jiksbu xi vantagg jew beneficċji għalihom innifishom jew għal haddiehor, f'xi dokument mahsub għal xi awtorità pubblika, xjentement ghamlu dikjarazzjoni jew stqarrija falza, jew taw tagħrif falz.

Kif ukoll Joseph Mifsud wahdu qed jigi akkuzat talli:

- e) Fl-istess perjodu ta' zmien u cirkostanzi, f'dawn il-Gzejjer, bhala ufficjal jew impjegat pubbliku, għal xi vantagg privat tiegħu, għamel uzu hazin minn flejjes tal-Gvern jew tal-privat, karti ta' kreditu jew dokumenti, titoli, atti jew hwejjeg mobbli, illi kienu gew fdati lilu minhabba l-kariga jew impjegat tiegħu jew seraqhom;
- f) Fl-istess perjodu ta' zmien u cirkostanzi, f'dawn il-Gzejjer, appropja ruħu, billi dawwar bi profit għalih jew għal persuna ohra, minn haġa ta' haddiehor u cioè is-somma ta' aktar minn elf lira Maltija (Lm 1,000) għad-detriment tal-Gvern ta' Malta liema somma ta' flus kienet giet fdata jew ikkunsinnata lilu taht titolu illi jgħib miegħu l-obbligu tar-radd tal-haġa jew li jsir uzu minnha speċċifikat, u liema haġa kienet fdata jew ikkunsinnata lilu minhabba il-professjoni, industrija, kummerċ, amministrazzjoni, kariga jew servizz tiegħu jew minhabba depozitu necessarju;

- g) Fl-istess perjodu ta' zmien u cirkostanzi, f'dawn il-Gzejjer, ghamel qliegħ ta' aktar minn elf lira b'qerq għad-dannu tal-Gvern ta' Malta;
- h) Fl-istess perjodu ta' zmien u cirkostanzi, f'dawn il-Gzejjer, bhala ufficjal jew impjegat f'amministrazzjoni pubblika, jew bhala impjegat tal-Gvern jew mal-Gvern, sew jekk kellu kemm jekk ma kellux jedd li tesigi flus jew hwejjeg ohra bhala salarju tad-dmirijiet tiegħu, jew akkont tal-Gvern jew ta' stabbiliment pubbliku, taht il-libsa tal-kariga tiegħu esiga dak li il-Ligi ma tippermettix, jew izjed minn dak li tippermetti l-Ligi, jew qabel iz-zmien li jmiss skont il-Ligi, liema reat sar b'abbuż ta' awtorità;
- i) Fl-istess perjodu ta' zmien u cirkostanzi, f'dawn il-Gzejjer, bhala ufficjal jew impjegat pubbliku, in konnessjoni mal-kariga jew impjeg tiegħu, talab, ircieva, jew accetta għalih jew għal haddieħor xi rigal jew wegħda jew offerta ta' xi rigal fi flus, jew f'utli iehor, jew ta' xi vantagg iehor li għalih hu ma kellux jedd, u barra milli accetta l-hlas, il-wegħda jew l-offerta, fil-fatt naqas li jagħmel dak li hu fid-dmir tiegħu li jagħmel.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali, tal-14 ta' Jannar, 2019, fejn il-Qorti ma sabitx lill-imputat hati u konsegwentement illiberatu minn kwalunkwe htija u piena.

In vista li jidher li gie elevat hafna aktar deheb minn dak li fuqu saru *cash advancements* mill-Monte di Pieta`, il-Qorti giet prekluzza milli tapplika d-dispozizzjonijiet tal-Artikolu 23(3) tal-Kodici Kriminali.

Il-Qorti ordnat lil Konslu sabiex fi zmien xahar millum jaccerta ruhu definittivament jekk id-deheb u oggetti l-ohra prezzjuzi kollha li dwarhom inhargu l-*pawning tickets* lil Carmen Balzia u Margaret Borg, għadux mizмум il-Monte di Pieta` u jekk fl-affermattiv, in vista tax-xhieda mismugħa, dan id-deheb għandux jigi stmat mill-gdid skont kemm kien jiswa fiz-zmien meta gie mirhun sabiex l-imsemmija Balzia u Borg jew

eredi taghhom, jinghataw l-opportunita' li jifdu l-istess oggetti. Ordnat notifika lill-Konslu ghall-Haddiema d-Deheb u l-Haddiema l-Fidda (Argentiera).

Rat l-atti u d-dokumenti kollha.

Rat il-fedina penali aggornata tal-appellat esebita mill-prosekuzzjoni fuq ordni tal-Qorti.

Rat ir-rikors tal-appell tal-Avukat Generali, ipprezentat fir-registru ta' din il-Qorti fil-31 ta' Jannar 2019, fejn talab lil din l-Onorabbli Qorti joghgobha thassar u tirrevoka s-sentenza appellata fejn ma sabitx lil Joseph Mifsud hati tal-imputazzjonijiet kollha kif dedotti kontrih u minflok issibu hati taghhom u tinfliggi l-piena applikabbli skont il-ligi.

Rat illi l-aggravji tal-appellant Avukat Generali huma s-segwenti u cioè:-

Illi dakinhar stess tas-sentenza u cioè fl-erbatax (14) ta' Jannar tal-elfejn u dsatax (2019) il-Kummissarju tal-Pulizija intavola nota li kien behsiebu jappella mis-sentenza fl-ismijiet premissi u sussegwentement l-ghada l-hmistax (15) ta' Jannar l-esponent Avukat Generali rcieva l-atti tal-kawza u hassu manifestament aggravat b'tali sentenza in kwantu li l-ewwel Onorabbli Qorti ghamlet apprezzament zbaljat tal-provi li ssarfet fl-applikazzjoni zbaljata tal-ligi sabiex giet biex tiddeciedi l-kaz odjern u dana hekk kif ser jigi spjegat;

Illi, hekk kif appena sueccipit dan l-appell jitratta parti mill-imputazzjonijiet li jikkoncernaw lill-imputat wahdu u b'mod preliminari l-esponent jissottometti li l-kawza odjerna tmur lura ghall-elfejn u sitta (2006) u bla tlaqliq jinghad li l-mod kif gie trattat dan il-kaz ma jaghmilx gieh ghall-amministrazzjoni tal-gustizzja fejn harsa lejn l-atti nsibu li meta l-ewwel Qorti ppronunzjat ruhha ghamlet dan b'mod parzjali u halliet barra l-imputazzjonijiet li huma l-mertu ta' dan l-appell fejn sahsitra l-Avukat Generali kien intavola appell ghall-fatt li ghalkemm l-ewwel Qorti tat sentenza fejn ikkonfermat il-procediment ezawrit fuq kwistjoni ta' preskrizzjoni, l-istess Qorti naqset

milli titratta fuq il-kumplament tal-imputazzjonijiet li kienu jikkoncernaw l-appellat u li huma l-mertu ta' dawn il-proceduri b'dana illi nghatat sentenza parzjali. Illi fil-fatt l-appell gie deciz lejn l-ahhar tas-sena 2018, liema decizjoni ma tinsabx f'dawn l-atti.

Illi di piu l-esponent jinsab perpless kif ghalkemm mill-atti ma jidhirx li kien hemm is-separazzjoni tal-gudizzju fil-konfront tal-ko-imputati, jidher li fil-mori tal-proceduri tal-imsemmi appell l-atti processwali ta' din il-kawza xorta wahda baqghu ghand il-Qorti tal-Magistrati, tant illi hemm diversi verbali fejn il-prosekuzzjoni talbet differiment sakemm jigi deciz l-imsemmi appell u hawnhekk l-esponent isaqsi, allura kif tmexxew il-proceduri fl-appell meta l-atti kienu ghadhom ghand il-Qorti tal-Magistrati?

Illi dwar il-mertu ta' dan l-umli appell jinghad li l-ewwel Qorti kkonkludiet, u bir-ragun, li minbarra l-oggetti tad-deheb u fidda u hagar prezzjuz KB/213/2006 li gew elevati mir-residenza tal-appellat kien hemm ukoll hdax-il (11) pawning ticket mahruga fuq Rose Mifsud. Illi l-esponent jishaq li kemm-il darba dawn il-biljetti nstabu fir-residenza tal-appellat u jirrizulta mir-rapport immarkat bhala Dok JM¹ fejn skont il-lista li tiffirma parti mill-istess rapport senjatament f'pagna 45 jikkorrispondu mal-hdax-il (11) unredeemed tickets li jirrigwardaw oggetti ta' valur li gew pledged mill-istess Rose Mifsud bin-numru tal-karta tal-identita' 635642M fejn irrizulta wkoll li kemm l-oggetti kif ukoll il-biljetti/ ircevuti kienu nieqsa mill-vaults tal-Monte di Pieta. Illi di piu fit-tieni rapport hemm il-konferma li kull haga li giet immarkata nieqsa l-ufficjal inkarigat li jirregistrahom principalment kien hadd hlief l-appellat is-sur Joseph Mifsud.

Illi l-ewwel Qorti ghamlet accenn li l-prosekuzzjoni naqset milli tkompli tindaga dwar l-identita' tal-imsemmija Rose Mifsud u dan sabiex tikkonferma jekk fil-fatt kinitx verament mart l-appellat jew le jew inkella sabiex jigi stabbilit x'konnessjoni kien hemm bejniethom. Illi b'kull dovut rispett lejn l-ewwel Qorti, l-esponent jishaq li kemm-il darba dawn l-imsemmija biljetti ta' rahan instabu fir-residenza tal-appellat, irrispettivament Rose Mifsud x'tigi u ma tigix minnu, jibqa' l-fatt li dawn xorta wahda

¹ Jinsab annett gewwa envelop kannella mwahhal mal-qoxra tal-atti u nnumerat bil-pagni 39 et seq

nstabu ghand l-appellat meta dawn suppost kienu fil-vaults tal-Monte di Pieta konsiderando wkoll li l-oggetti rispettivi kienu nieqsa mill-imsemmija vaults. Illi l-esponent jishaq li dan il-fatt wahdu ergo li l-biljetti kienu jikkorrispondu ghall-oggetti li kienu nieqsa mill-vaults, allura dawn qatt ma setghu jkunu fir-residenza tieghu, irrispettivament lil min jghajtu u dana jikkonferma kemm l-appellat kien b'xi mod involut u abbuza mill-poter moghti lilu tramite l-impjeg u l-kuntatt kif ukoll il-kontroll assolut u dirett li huwa kellu fuq l-oggetti li gew iddepozitati gewwa l-Monte di Pieta, irrispettivament jekk hux bhala l-awtur u/jew il-komplici senjatament fl-ghejbien tal-imsemmija oggetti prezzjuzi kif ukoll tal-biljetti/ ircevuti rispettivi liema dokumenti nstabu fir-residenza tieghu u li da parti tieghu ma ressaq l-ebda prova konkreta u plawsibbli ta' kif dawn spiccaw ghandu b' mod legittimu.

Illi fid-dawl tas-suespost issir referenza ghall-artikolu 467(2) li propju jitratta s-sitwazzjoni fejn il-guri, fil-kaz odjern il-Qorti, tista' flok issib lill-akkuzat/ imputat hati bhala awtur, minflok issibu hati bhala komplici. Illi skont il-gurisprudenza nostrana, meta persuna tkun akkuzata b'reat bhala awtur ta' dak ir-reat, qorti ta' gustizzja kriminali tista' ssib lil dik il-persuna hatja mhux bhala awtur izda bhala komplici f'dak ir-reat, jew inkella flok hatja tar-reat ikkunsmat, hatja biss ta' tentattiv ta' dak ir-reat. Illi dejjem gie ritenut li r-regola msemmija fis-subartikoli (2) tal-artikolu 467 tapplika ghall-Qrati ta' gustizzja kriminali kollha.²

Illi minghajr pregudizzju jinghad oltre li fid-decide l-ewwel Qorti hassitha prekluzja milli tordna l-konfiska tal-oggetti li gew issekwestrati minghand l-appellat ghax fi kliemha *gie elevat hafna aktar deheb minn dak li fuqu saru cash advancements fil-Monte di Pieta*. Illi minn din l-istqarrija l-Qorti qed tikkonferma li se mai parti mill-oggetti prezzjuzi li gew ipprezentati fl-atti, fil-fatt kienu jirraprezentaw dak id-deheb li fuqu saru cash advancements, allura hawnhekk l-esponent isaqsi x'kienet ir-raguni li dan id-deheb ma nghatax lura lill-appellat galadarba ma nstabx hati anzi kkonfermat li dak id-

² Vide *Il-Pulizija vs. Emanuel Camilleri et (Appell Kriminali)* [23.11.2001]

deheb kien sar cash advancements fuqhom? Illi dan ir-ragunament jaghmel sens jew ghandu jigi kkunsidrat bhala unsafe and unsatisfactory? U jekk dan id-deheb ma jappartjenix kollu lilu allura dan ma jfissirx li kien seraq u/jew approprija minnhom?

Illi tenut kont tas-suespost l-esponent jishaq li l-appellat Joseph Mifsud kellu jinstab hati kemm ta' approprijazzjoni bla jedd kif ukoll ta' qligh b'qerq skont l-akkuzi u li ghamel uzu hazin ta' flejjes ghad-dannu tal-Gvern.

Illi qabel ma jghaddi ghat-talba l-esponent jaghmilha cara wkoll li, konsiderando c-cirkostanzi kollha tal-kaz kif ukoll it-trapass taz-zmien, ergo l-età avanzata tal-appellat, ma huwiex qed jesigi fuq piena karcerarja izda se mai li tinghata sentenza ta' htija.

Ikkunsidrat;

Illi jirrizulta li fis-seduta tas-sitta u ghoxrin (26) ta' Settembru tas-sena elfejn u dsatax (2019) quddiem din il-Qorti, Dr Arthur Azzopardi ghall-appellat ecepixxa '*n-nullita' tal-appell tal-Avukat Generali stante li fl-appell tieghu l-Avukat Generali naqas li jsemmi id-digriet moghti mill-Ewwel Qorti fejn laqghet l-eccezzjoni tal-preskrizzjoni fil-konfront tal-appellant, in oltre jikkontendi li ai termini tal-artikolu 415 tal-Kap 9, l-appell huwa monk.*'

Fis-seduta tal-erbatax (14) ta' Novembru tas-sena elfejn u dsatax (2019) Dr Mercieca ghall-Avukat Generali iddikjarat li '*effettivamente il-kwistjoni dwar preskrizzjoni illum tinsab deciza b'sentenza moghtija minn din il-Qorti diversament preseduta. Ghalhekk fadal biss li jigu decizi l-akkuzi e & y u propju ghalhekk li l-appell tal-Avukat Generali gie formula f'dik il-manjiera.*

Tirrileva wkoll li din m'hijiex kwistjoni ta' nullita tal-appell in vista tal-emendi li saru fil-Kodici Kriminali.'

Sussegwentement permezz ta' nota prezentata mill-Avukat Generali giet esebita kopja ta' sentenza moghtija mill-Qorti tal-Appell Kriminali diversament preseduta datata il-hamsa u ghoxrin (25) ta' Ottubru tas-sena elfejn u tmintax (2018) fl-ismijiet **Il-Pulizija**

vs Joseph Mifsud Noel Justin sive Noel Bartolo Maria Concetta sive Cettina Spiteri³

L-Avukat Generali f'fin in-nota fost affarijiet ohra spjega li kien rtira l-aggravju li jirrigwarda l-preskrizzjoni fil-konfront ta' Joseph Mifsud biss. Gie spjegat ukoll li ma kellux bzonn jintavola talba fir-rigward ta' dawk l-imputazzjonijiet milquta bil-preskrizzjoni gialadaba ma hemm l-ebda aggravju dwar dan fir-rikors tal-appell.

Fis-seduta tas-sitta (6) ta' Frar tas-sena elfejn u ghoxrin (2020) Dr Elaine Mercieca ghall-Avukat Generali ghamlet *'referenza ghat-tielet faccata tal-appell tal-Avukat Generali fejn qed jigi ccarat illi l-appell tal-Avukat Generali jitratta limitatament l-imputazzjonijiet (e) sa (i).'*

Din is-sentenza hija ghalhekk limitata ghall-aggravju mressaq mid-difiza u cioe' dwar in-nullita tal-appell tal-Avukat Generali. Id-difiza qieghda ssejjes dan l-aggravju fuq il-fatt li l-Avukat Generali fit-talba tieghu fl-appell odjern ma jirrefierx ghad-digriet fejn kienet giet milqugha l-eccezzjoni tal-preskrizzjoni.

Din il-Qorti sejra ghalhekk in succinct taghmel referenza ghal dak li jirrizulta mill-atti. Jirrizulta li fil-hamsa (5) ta' Dicembru tas-sena elfejn u tnax (2012) il-Qorti tal-Magistrati (Malta) Bhala Qorti ta' Gudikatura Kriminali kienet iddeciediet:

'dina l-Qorti waqt illi tiddikjara procediment ezawrit fil- konfront tal-imputati Maria Concetta sive Cettina Spiteri u fil-konfront ta` Noel Justin sive Noel Bartolo, qiedghha wkoll tiddikjara procediment ezawrit fil-konfront tal-akkuzi kollha migjuba kontra Joseph Mifsud hlief fil-konfront ta` dawk li jikkoncernaw is-sejba ta` deheb fid-dar ta` residenza tieghu.'

Dwar dan din il-Qorti tqis li kien ikun desiderabbli li l-Qorti tindika car u tond liema imputazzjonijiet kienet qieghda tiddikjara bhala preskritti u liema ma kinitx. Sussegwentement jirrizulta li l-Avukat Generali kien appella minn din id-decizjoni u minn dak li jirrizulta mill-kopja tas-sentenza tal-Qorti tal-Appell Kriminali (Sede Inferjuri) datata il-hamsa u ghoxrin (25) ta' Ottubru tas-sena elfejn u tmintax (2018)⁴ prezentata mill-Avukat Generali a fol 1116 et sequitur, liema kopja ma hijiex iffirmata u

³ Appell nnumru 597/2012

⁴ Appell numru 597/2012

lanqas hija vera kopja. F'dik is-sentenza hemm imnizzel li '*Rat il-verbal tat-28 ta' Frar 2014 li permezz tieghu l-Avukat Generali ceda l-appell minnu maghmul fil-konfront tal-imputat Joseph Mifsud, u dan billi l-kaz tieghu ghadu sub iudice.*' Kif ukoll li '*Rat illi fis-seduta tal-10 ta' Novembru 2014, fid-dawl tall-verbal surriferit, din il-Qorti, kif diversament ippresjeduta, astjeniet milli tiehu konjizzjoni ulterjuri tal-appell maghmul mill-Avukat Generali fil-konfront tal-imputat Joseph Mifsud.*' Ghalhekk dik id-decizjoni tal-Qorti tal-Appell Kriminali kienet tirrigwarda biss l-appell tal-Avukat Generali fil-konfront tal-appellati Noel Justin sive Noel Bartolo u Maria Concetta sive Concetta Spiteri.

Fis-sentenza tal-Ewwel Qorti li qieghda tigi appellata mill-Avukat Generali fl-appell odjern, il-Qorti kienet ikkunsidrat li '*Illi nhar il-5 ta' Dicembru, 2012, din il-Qorti kif preseduta dak iz-zmien, waqt illi ddikjarat procediment ezawrit fil-konfront tal-imputati Omissis u Omissis 1, iddikjarat procediment ezawrit fil-konfront ta' Joseph Mifsud rigward l-akkuzi migjuba kontra tieghu "hlief fil-konfront ta' dawk li jikkoncernaw is-sejba ta' deheb fid-dar ta' residenza tieghu."*

Illi ghalhekk din il-Qorti, wara li kien hemm gja' pronunzjament dwar l-eccezzjoni tal-preskrizzjoni mressqa mill-abbli difiza - u ghalhekk kontra ta' dak li sahhqet l-abbli difiza fit-trattazzjoni minn taghha, hi prekluzza milli terga' tippronunzja ruhha fuq l-istess eccezzjoni - ser tghaddi biex tikkunsidra l-provi mressqa mill-prosekuzzjoni in sostenn tal-akkuzi migjuba fil-konfront tal-imputat wahdu, u cioe' dawk li jirrigwardaw l-oggetti tad-deheb u pawning tickets li nstabu fir-residenza tieghu.'

L-Ewwel Qorti fis-sentenza appellata ma kinitx sabet lil-imputat hati u konsegwntement illiberatu minn kwalunkwe htija u piena. L-Avukat Generali hassu aggravat minn din is-sentenza u interpona l-appell odjern. Fil-parti dedikata ghal fatti fil-qosor l-Avukat Generali fir-rikors tal-appell iddikjara fost fatti ohra li '*a skans ta' kull ekwivoku jinghad li dan l-appell jitratta l-imputazzjonijiet imressqa fil-konfront ta' Joseph Mifsud wahdu fil-vesti tieghu ta' Keeper and Appraiser of Pledges fil-Monte di Pieta' u kwindi l-imputazzjonijiet minn (e) sa (i) li jirrigwardaw l-oggetti tad-deheb li suppost gew mirghuna gewwa l-Monte di Pieta u pawning tickets rispettivi li lkoll kemm huma skont il-prosekuzzjoni*

nstabu fir-residenza tal-appellat dan wara tfittxija li kiener saret mill-pulizija fid-29 ta' Mejju 2001 bhala parti mill-investigazzjoni li kienet għaddejja flimkien mal-uffiċjali tal-Monte di Pieta fuq l-allegata attivita' ta' korruzzjoni u frodi għewwa l-imsemmija entita'' F'dan l-appell ma hemm l-ebda aggravju dwar li kienet giet milqugħa l-eccezzjoni tal-preskrizzjoni dwar uhud mill-imputazzjonijiet. In oltre' fit-talba tar-rikors tal-appell tnizzel li l-appellant kien qieghed jinterponi l-appell mis-sentenza mogħtija fl-erbatax (14) ta' Jannar tas-sena elfejn u dsatax (2019) mill-Qorti tal-Magistrati (Malta) bhala Qorti ta' Gudikatura Kriminali u talab sabiex 'thassar u tirrevoka s-sentenza appellata fejn ma sabitx lil Joseph Mifsud hati tal-imputazzjonijiet kolla kif dedotti kontrih u mingħokk issibu hati tagħhom u tinfliggi l-piena applikabbli skont il-ligi.'

Għalhekk jirrizulta car li l-Avukat Generali kien qieghed jappella mis-sentenza datata l-erbatax (14) ta' Jannar tas-sena elfejn u dsatax (2019) u mhux dik datata hamsa (5) ta' Dicembru tas-sena elfejn u tnax (2012) rigwardanti l-eccezzjoni tal-preskrizzjoni. Għalhekk la darba fis-sentenza appellata l-Qorti kienet qieghda tikkunsidra l-provi mressqa in sostenn tal-akkuzi migjuba fil-konfront tal-imputat wahdu, id-decizjoni appellata tirrigwarda l-imputazzjonijiet bl-ittri 'e' sa 'i'. L-Avukat Generali fl-appell tiegħu talab sabiex din il-Qorti thassar u tirrevoka s-sentenza appellata fejn ma sabitx lil Joseph Mifsud hati tal-imputazzjonijiet kollha kif dedotti kontrih u minflok issibu hati tagħhom u tinfliggi l-piena applikabbli skont il-ligi. Għalhekk la darba l-appellant kien qieghed jappella specifikament mis-sentenza tal-erbatax (14) ta' Jannar tas-sena elfejn u dsatax (2019), minkejja li l-artikolu 415(4) tal-Kapitolu 9 tal-Ligijiet ta' Malta jaqra li '*L-appell mill-mertu tal-kawza jgħib miegħu l-appell mid-digrieti interlokutorji, għalkemm dawn id-digrieti ma jkunux għew imsemmijin specifikament*', stante li l-Avukat Generali stess jiddikjara fin-nota prezentata a fol 1115 li ma hemm l-ebda aggravju dwar il-preskrizzjoni u fis-seduta tas-sitta (6) ta' Frar tas-sena elfejn u ghoxrin (2020) jigi dikjarat ukoll li l-appell jitratta l-imputazzjonijiet bl-ittra (e) sa (i) din il-Qorti sejra tikkunsidra s-sentenza appellata datata l-erbatax (14) ta' Jannar tas-sena elfejn u dsatax (2019) u mhux is-sentenza deciza qabel dwar l-eccezzjoni tal-preskrizzjoni u cioe' dik tal-hamsa (5) ta'

Dicembru tas-sena elfejn u tmax (2012) li l-Avukat Generali f'dan l-appell ma appellax minnha. Jirrizulta li r-rikors tal-appell tal-Avukat Generali fih kemm il-fatti fil-qosor għakem dawn il-fatti mhumiex dettaljati, ir-ragunijiet tal-appell u cioe' l-aggravju u anke t-talba. B'zieda ma dan, din il-Qorti tqis li anke jekk l-appellat kellu jilmenta li l-Avukat Generali fit-talba tiegħu jagħmel referenza għall-imputazzjonijiet kollha kif dedotti kontri u għalhekk mhux biss dawn mill-ittra (e) sa (i), din il-Qorti xorta wahda tqis li tenut kont tal-emendi li saru permezz tal-Att I tal-2018, dan xorta ma jgibx in-nullita' tal-appell. Filfatt permezz tal-Att 1 tal-2018 li dahal fis-sehh fid-dsatax ta' Jannar tas-sena elfejn u tmintax (2018) il-kliem "*taħt piena ta' nullita'*" fl-artikolu 419 tal-Kapitolu 9 tal-Ligijiet ta' Malta gew imhassra. Għalhekk peress li s-sentenza appellata giet deciza fil-erbatax (14) ta' Jannar tas-sena elfejn u dsatax (2019) filwaqt li r-rikors tal-Appell gie prezentat fil-wiehed u tletin (31) ta' Jannar tas-sena elfejn u dsatax (2019) minkejja li fit-talba tal-appell saret referenza għall-imputazzjonijiet kollha migjuba kontra l-appellat u mhux specifikament dwar dawk li kienet iddeciediet il-Qorti fis-sentenza li kienet qieghda tigi appellata, dan xorta ma jwassalx għan-nullita' tal-appell.

Din il-Qorti qieghda għalhekk filwaqt li tichad l-aggravju tad-difiza dwar in-nullita' tal-appell, tiddikjara li sejra tqis l-imputazzjonijiet bl-ittri (e) sa (i) meta tigi biex tikkunsidra u tiddeciedi l-appell tal-Avukat Generali u dan abbazi tal-fatt li l-Avukat Generali fis-seduta tas-sitta (6) ta' Frar tas-sena elfejn u ghoxrin (2020) iddikjara li l-appell tiegħu huwa limitat għal dawn l-imputazzjonijiet.

Din il-Qorti għalhekk tordna l-prosegwiment tas-smiegh tal-appell.

(ft) Consuelo Scerri Herrera

Imhalled

VERA KOPJA

Franklin Calleja

Deputat Registratur